

175 Sena Fostna

[1842 – 2017]

2017... sena speċjali għal kull min hu devot tal-Madonna tal-Karmnu għaliex matulha se nkunu qed infakkru bil-kbir il-175 sena anniversarju minn meta l-vara artistika u devota tal-Madonna tal-Karmnu waslet fir-raħal tagħna ż-Żurrieq.


Id-devozzjoni lejn il-Madonna tal-Karmnu fir-raħal tagħna tmur lura żgur sal-1630 meta digà kien hemm artal iddedikat lir-Reġina tal-Karmelu fil-knisja prinċipali ta' raħalna. It-twaqqif tal-Fratellanza tal-Madonna tal-Karmnu kien pass kbir 'il quddiem fit-tixrid ta' din id-devozzjoni.

Matul is-seklu dsatax f'Malta kien hawn fervur kbir biex isiru vari biex jingarru fil-purċissjonijiet, li sa dak iż-żmien, hafna minnhom kienu jsiru biss bir-relikwija. Missirijietna ma baqgħux lura u qabbd u lill-marmista Mastru Salvatore Psaila – li kien kiseb suċċess kbir bl-esekuzzjoni tal-vara imponenti ta' Santa Liena għall-Kollegġjata ta' Birkirkara – biex jonqox xbieha ta' Ommna Marija Santissima.

Mastru Psaila ma ddiżappuntahomx u f'Lulju tas-sena 1842 lesta xbieha li saħħret lil kull min raħa, hekk kif għadha ssaħħar lil kull min iħares lejha sal-ġurnata mqaddsa tal-lum. Biex dan l-anniversarju importanti jtifkakar b'mod xieraq, il-Fratellanza tal-Madonna tal-Karmnu hejjiet programm ta' attivitajiet li bdew mad-dhul tal-purċissjoni 2016, fejn inxtegħlet il-fjamma ta' mħabba lejn il-Madonna u żżanżan l-innu tal-okkażjoni, kliem tas-Sur Alfred Camilleri u mużika tas-Surmast Hermann Farrugia Frantz, *Maestro di Cappella*.

L-attivitajiet jinfirxu matul is-sena kollha. L-aktar attivitajiet li jispikkaw huma l-inawgurazzjoni ta' monument lill-Madonna tal-Karmnu fid-daħla prinċipali taż-Żurrieq; id-dramm li se jinħadem fuq iz-zuntier tal-knisja; il-pellegrinaġġ bil-vara tal-Madonna tal-Karmnu li se jsir nhar il-Ħadd, 16 ta' Lulju 2017 filgħajja wara l-quddiesa kantata tal-festa liturgika; il-ktieb li se jitratta diversi materji marbuta mal-vara tal-Madonna tal-Karmnu u l-akkademja mużiko-letterarja li se ssir fil-Knisja Arċipretali.

Minn issa nhegġgukom sabiex issewew l-avvizi li se jingħataw minn żmien għal żmien rigward dawn l-attivitajiet, u oħrajn li se jiġu organizzati fix-xhur li ġejjin. Ahna ċerti mill-koperazzjoni u l-konkorrenza tagħkom sabex b'hekk niżguraw li apparti li jkollna suċċess fl-organizzazzjoni ta' dan l-anniversarju importanti, inkomplu nsaħħu dejjem iżjed id-devozzjoni tagħna lejn l-Omm Tagħna tas-Sema li permezz tal-Labtu dejjem tħarisna mit-tigrib tal-ħajja.



Joseph Buhagiar

Segretarju

Fratellanza Madonna tal-Karmnu – Żurrieq.